



የኢትዮጵያ ሕዝባዊ አብዮታዊ ፓርቲ (ኢ.ሕ.አ.ፓ)
Ethiopian People's Revolutionary Party (EPRP)

የካቲት 27 ቀን 2002 ዓ.ም.

መቶኛ አመት የሴቶች ቀን ሲከበር

የካቲት 29 ቀን 2002 ዓ.ም. (ማርች 8 ቀን 2010 ዓ.ም.) የሰብዕናቸውና የትግላቸው መለያ የሆነው አለም አቀፍ የሴቶች ቀን በመላው አለም ለሴቶች መብት በቆሙ በርካታ ሕዝባዊ ድርጅቶች በተለያዩ መፈክሮችና መርሃ ግብሮች እያጀቡ ከወትሮው ለየት ባለ ሁኔታ እንደሚያከብሩት የወጡ መግለጫዎቻቸው ይጠቁማሉ። የኢትዮጵያ ሴቶችም የአለም ሴቶች አካል ናቸውና የመለስ አገዛዝ እንደለመደበት በሱ የሙዚቃ ቃና ከበሮውን ደልቆ ለፕሮፓጋንዳ ፍጆታ መጠቀሚያ ማድረግ ባይቀርም በሀገር ቤት የሚገኙት ታጋይ ሴቶች ግን የተሰዉ አህቶቻቸውን፣ እናቶቻቸውን፣ ሴት ልጆቻቸውንና የትግል ዓደኞቻቸውን በመዘከር ቀኑን የሚያሰቡትና የሚያከብሩት እንደሆነ ግልጽ ነው። በውጭ ሀገርም ከአለም አቀፍ የሴቶች ድርጅት ለምሳሌ ይህንኑ ቀን አስመልክቶ ለመዘከር የሁለት ቀን ዝግጅት ማድረጉን ከአካባቢው የደረሱ ዜናዎች ያስረዳሉ።

የዘንድሮውን አከባባር ልዩ የሚያደርገው ቀኑ በአለም አቀፍ ደረጃ መከበር ከተጀመረ መቶኛ አመቱን በማስቆጠሩ ነው። ዛሬ በብዙ ደምክራቲክ ሥርአት በገነቡ ሀገሮች ተክብረው ያሉ ሴት ነክ የሆኑ መብቶች እንደ ቀላልና የተለመደ ተደርገው የሚታዩት ባለፉት 100 አመታት ከፍተኛ ትግልና በርካታ መስዋዕት የጠየቁ የትግል ውጤቶች ናቸው። የመመረጥና የመምረጥ መብት በምሳሌ የሚጠቀስ ነው። ዛሬም ቢሆን በርካታ ጥያቄዎቻቸው ገና አልተመለሱምና ይህንን ቀን በሚያከብሩበት ወቅት አሁንም ያልተቋረጠ የመቀስቀስ፣ የማደራጀትና የማንቃት ትግል ማድረግ ግዴታቸው መሆኑን ከግንዛቤ እያሰገቡ ናቸው።

የሴቶች ጥያቄ በጣም ወሳኝ በመሆኑ የደምክራሲ ሥርአት በተመሰረተበት ሀገር ሳይቀር ለእኩል ሥራ እኩል ደምዘኝ ፣ „ቁልፍ በሆኑ የሥልጣን ቦታዎች መመደብ“፣ „በቂ የወሊድ እረፍት መኖር“፣ „በሙያቸው መስክ እየሰሩም የቤተሰብ ኃላፊነታቸውን

EPRP
P.O.Box 73337
Washington DC, 20056
USA
Tel . 202-291-4217 Fax 202-291-7645

E-mail : ESPIC@aol.com
Website: www.EPRP.com

EPRP
BP 22
Bois colombes 92270
France

እንዲወጡ ሁኔታዎችን ማመቻቸት“፡፡ „በቂ የሕፃናት ማሳደጊያ ቦታ ማዘጋጀት“፡፡ የመሳሰሉት በተደጋጋሚና ተዘውተረው የሚነሱ ጥያቄዎች ናቸው። ስለሆነም ዛሬ መቶኛ አመት ያስቆጠረውን አለም አቀፍ የሴቶች ቀን ሲከበር በአለም አካባቢ በየሀገሮቻቸው ሴቶች እያነሱ ያሉ ጥያቄዎችን አስመልክቶ ምን ደረጃ ላይ ነን?፤ ምን ተሰራ?፤ ምን ውጤት ተገኘ? ፤ ምንስ ቀርቷል?፤ ያልተሰሩበት ምክንያቶች ምንድን ናቸው? ለሚሉት ጥያቄዎች ጠለቅ ያለ ግምገማ የሚያደርጉበት፣ መፍትሄ የሚያፈላልጉበትና ተመክሮም የሚለዋወጡበት መድረክ ነው።

የትኛውም ሕብረተሰብ ይሁን፣ ጤናማ ለሆነ የዜጎቹ ግንኙነት፣ ለማህበራዊና ለኤኮኖሚ እድገቱ የሴቶች ጥያቄ በተገቢው ሁኔታ መፍትሄ ሊሰጠው ይገባል። ሴቶች የነጻነት መብታቸውን ባልተጎናፀፉበት ጤናማ የፖለቲካ ሥርአት ስፍራ ለማለት የሚያስደፍር አይደለም። የሕብረተሰቡ ግማሽ አካል የሆኑትን የኢትዮጵያ ሴቶችን ሁኔታ ስንመለከትም በፖለቲካው(በውሳኔ ተሳትፎ)፤ በኤኮኖሚው(ለእኩል ሥራ እኩል ደምዘ)፣ በማህበራዊ(የፆታ እኩልነት) ብቻ ሳይሆን በፆታቸውም ለአስፀያፊ ጭቆና የተዳረጉ ናቸው። ከሕፃንነታቸው ጀምሮ የሚያድጉት የወንድ የበላይነት ስፍራ ባለበት ሕብረተሰብና ምህዳር ውስጥ ነው። ለጠለፋ፣ ለአስገድዶ መድፈርና ድብደባ ለመሳሰሉት የወንጀል ተግባራት የተጋለጡ ብቻ ሳይሆኑ በስፋትም የሚጠቁም ጭምር ናቸው። ቁጥራቸው በርካታ የሆኑ ሴቶች ዘመናዊውን ትምህርት የቀመሱት ጭምር ቤተሰብ ሲመሰረቱ ለትዳራቸው መጎልበት የራሳቸው መተዳደሪያ ገቢ የሌላቸው በመሆናቸው የጥገኝነት ስሜት የሚያሳድርባቸው ብቻ ሳይሆን በመካከላቸው ለሚኖር አለመግባባትም የራሱ አስተዋፅዖ እያበረከተ እንደሚገኝ ጥናቶች ይጠቁማሉ።

ማህበራዊ ቀውሶች መፍትሄ ባላገኙበትና ይበልጡንም ወያኔ በሚከተለው ጎጠኛ ፖሊሲ እየተባባሱ በሚሄዱበት በሀገራችን የዚህ ገፈት ቀማሽና የቀውሱ ሰለባ እየሆኑ ያሉት ሴቶችና ሕፃናት መሆናቸው በበርካታ ጥናቶች የተረጋገጠ ነው። ትውልድ መታሪ በሆነው የኤድስ በሽታ ከተለከፉት ዜጎቻችን መሃል ከግማሽ በላይ የሚሆኑት ሴቶች ናቸው። ሳንባ ነቀርሳም ሆነ ሕገወጥ ፅንሰ ማሰወረድ ሳቢያ ዛሬም ቢሆን የለጋ ወጣት ሴቶችን ሕይወት ከሚቀስፉት ውስጥ ናቸው። በድህነትና በሱም ሳቢያ የጤና አገልግሎት ባለማግኘትም ያለ እድሜ ሕይወታቸው የሚያልፈው በርካታ ናቸው። የትምህርት እድል የማግኘት ጠባብ መሆንና በማህበራዊ ኑሮ መጎሳቆል በሴቶች ላይ የበለጠ ነው። የወጣት ሴቶች መንገድ አዳሪነትና ለወሲብ ባርነት፣ በአደንዛዥ ፅጸዋት ሱስ መውደቅ፣ ለወንዶች ብዝሃና የልጅነት መዳረግ፣ ለድብደባና ጨካኝ ቅጣት ጭምር መጋለጥና ቀኑን እየጠበቀ በሚመጣው ረሃብና ችግር በብዛት ሰለባ እየሆኑ ያሉት ሴቶች ናቸው። አሁንም ድረስ ጎጂ ባሕሎች በሕግ የመጠየቃቸው ሁኔታ በባህል ማክበር ምክንያት እየተሳበሰ ሕጋዊ እርምጃ አይወሰድም። ለአቅመ ሄዋን ያልደረሱ ወጣት ልጃገረዶችን መጥለፍና አስገድዶ መድፈር ዛሬም ያለ ነው።

ታዲያ የሴቶች ሁኔታ በኢትዮጵያ ባጭሩ ይህን ሆኖ ሳለ የመለስ አገዛዝ የሴቶችን እኩልነት በተግባር የሚያረጋግጥ በሕገ መንግሥቱ አስፍራያለሁ እያለ ቢመጸደቅም ከ18 አመት በኋላም ያለው ተጨባጭ ሁኔታ የሚያሳየው የመብት መክበርን ሳይሆን በበለጠ መገፈፍን ነው። በአገዛዙ በኩል ለሴቶች ሁኔታ የተሰጠው ትኩረት ዝቅተኛ በመሆኑ በአሁኑ ወቅት በሁሉም መስክ ያላቸው ተሳትፎ ከወንዱ ጋር ሲነጻጸር እጅግ ወደኋላ

የቀረ ነው። እጅግ በጣም በጣት የሚቆጠሩ የአገዛዙ አባላት የሆኑ ሴቶች እዚህም እዚያም በመካከለኛ የሥልጣን ቦታ ስለተቀመጡ ብዙሃኑ ሴቶች ከመድረኩ ተገለውና ተጨቁነው መገኘታቸውን አይሸፍነውም። የደርግ አገዛዝን ለመጣል በተደረገው ቆራጥና የመረረ ትግል በብዛት ተሳትፏቸውና ተጋድሏቸው አኩሪ ታሪክ ቢያስመዘገቡም እናቶቻችን፣ እህቶቻችን፣ ሚስቶቻችን ወጣት ሴቶቻችን የትግል ፍሬያቸውን ለማየት አልታደሉም።

ስለሆነም ሴቶች ትግላቸውን ቀጥለው ይገኛሉ። አሁንም መታገል፣ መሰዋዕት መክፈል፣ መታሰር፣ መገደል፣ መሰደድ አልተለያቸውም። ጉልበታቸው መበዘበዘ፣ ስብዕናቸው መደፍር፣ ክብረ ሕሊናቸው መላቀቅ አልቀረላቸውም። ታጋይ ሴቶች ደብዛቸው እንዲጠፋ መደረጉ አሁንም አላቆመም። ከ1993 ዓ.ም. ጀምሮ መዳረሻዋ ያልታወቀው እውቋ የኢሕአፓ ታጋይ አበራሽ በርታ የዚህ አገዛዝ ስለባ ነች። ብርቱካን ሚዲያ ላይ ታሰራ ከተፈታች በኋላ ዳግም ለእስር ተዳርጋ በቃሊቲ እየማቀቀች ትገኛለች። እነዚህ ለአብነት ተጠቀሱ እንጂ በተለያዩ የሀገሪቱ አካባቢዎች በሚገኙ ማሳሪያዎች ታሰረው መግለጫ በማይገኝለት አረመኔ አገዛዝ እየተሰቃዩ ያሉ ሴቶች ቁጥራቸው እጅግ ከፍተኛ ነው። የመለስ አገዛዝ ስለ ሴቶች አኩልነት፣ ያላወራው፣ ያልጻፈው፣ ያልለፈለፈው ፕሮፓጋንዳ፣ ያልወሰደው ውሳኔ የለም። የነጻነት መብታቸውን ስላልተጎናጸፉ ግን ለሴቶቹ ጠብ ያለ ነገር የለም። ከከፋ ድህነት ለመገላገል የሚያስችላቸው የፖለቲካ ሥርአትና ምህዳር አላገኙም።

ይህ ሁሉ የሚያሳየው የሴቶች ጥያቄ ለሰብአዊና ዲሞክራሲ መብቶች መከበር ከሚደረገው ትግል ጋር በጥብቅ የተያያዘ መሆን ብቻ ሳይሆን የጾታ እኩልነታቸውን ከልብ በማይፈልግ ኋላቀር ሥርአት መበደላቸው እንዲያከትም ለዚህ ሁኔታ ዋና ተጠያቂ የሆነው የመለስ አገዛዝ መወገድ አማራጭ የሌለው መሆኑን ነው። ስለዚህም „የሴቶች መብት ይከበር፣ እኩልነታቸው ይረጋገጥ፣ የሥልጣን ባለቤት ይሁኑ ብሎ መታገል ዛሬም ወቅታዊ ሆኖ ይገኛል። ዛሬ ይህን አለም አቀፍ የሴቶች መቶኛ አመት ቀን ሲከበር ንቁ ዜጋ ነኝ፣ የሀገሪቱም ጉዳይ ያገኛል፣ የሴቶች ጉዳይ በቅጡ ይመለከተኛል የሚሉ ሀገር ወዳድ ኢትዮጵያዊያን ሁሉ በዝግጅታቸው ተካፋይ በመሆን በአላቸውን ሊያደምቀው፣ ትግላቸው ስምሪት እንዲያገኝ የበኩላቸውን አስተዋፅዖ እንዲያበረክት ኢሕአፓ ጥሪውን ያቀርባል። ኢሕአፓ የሴቶች መብት ይከበር ሲል ለተራ ፕሮፓጋንዳ ፍጆታ መጠቀሚያ ሳይሆን ከልብ የሚያምንበት ለመሆኑ በአባልነት ተሰልፈው ሲታገሉ የተሰው፣ የቆሰሉ የአካል ጉዳት የደረሰባቸው ሁሉና አሁንም በአባልነት ግዳጃቸውን እየተወጡ የሚገኙ ሴት አባላቱ የሚመሰክሩት ነው። ያለ ሴቶች ተሳትፎ ትግሉ ግቡን አይመታም ሲልም ይህንን ሁሉ ከግንዛቤ በማስገባት ነው። ኢሕአፓ ሴቶች በሚያደርጉት ሁለገብ ትግል ምንግዜም ከጎናቸው ሲሆን ድጋፋንም በአክብሮት እየገለጸ ነው። እንኳን ለመቶኛ በአል አከባባር አደረሰን። የትግልና የድል ጎዳና እንዲከፍትም ልባዊ ምኞቱን ኢሕአፓ ያተላልፍላችኋል።

የሴቶች ትግል ይለምለም!!